

## राज्यात आंतरराष्ट्रीय योगा दीस मनयलो

ता. 21 जून 2017

31 ज्येष्ठ 1939

भलायकी सेवा संचालनालय आनी खेळ आनी युवा वेव्हार संचालनालयान आयज बांबोळीच्या डॉ. श्यामा प्रसाद मुखर्जी स्टेडियमाचेर आंतरराष्ट्रीय योगा दीसानिमितान राज्यस्थरीय कार्यक्रमाचे आयोजन केल्ले.

मुख्यमंत्री श्री. मनोहर पर्रीकर हांचे हस्तूकी आंतरराष्ट्रीय योगा दीस कार्यक्रमाचे उक्तावण जाले. मुख्य सचिव श्री. धर्मेन्द्र शर्मा, नगर नियोजन सचिव श्री.बी.आर.सिंग, पुलीस महासंचालक श्री. मुक्तेश चंद्र, भलायकी सेवा संचालक डॉ. संजीव दळवी, खेळ आनी युवा वेव्हार संचालक श्री. व्ही.एम.प्रभूदेसाई, शिक्षण संचालक श्री. गजानन भट, कार्यक्रम समन्वयक श्री. गोविंद पर्वतकर इतर सरकारी सचिव, भलायकी सेवा, खेळ आनी युवा वेव्हार, शिक्षण खात्याचे कर्मचारी, शाळांचे शिक्षक आनी विद्यार्थी कार्यक्रमाक हजर आशिल्ले.

मुख्यमंत्र्या हस्तूकी पारंपारिक समई पेटोवन कार्यक्रमाचे उक्तावण जाले. हया वेळार उलयताना मुख्यमंत्र्यान सांगले, आंतरराष्ट्रीय योगा दीस मनोवपाक सुरवात केल्ल्या पासून फाटल्या तीन वर्सांत योगाचो संवसारभर प्रसार जावन योगाक मान्यताय मेळ्ळ्या. आयज मनशाच्या जीणेत ताणतणाव वाडला आनी हया ताणतणावातल्यान मुक्त जावपाक योगा हो सगळ्यात बरो उपाय आनी तेखातीर प्रत्येकान आपली जीण तणावमुक्त दवरपाखातीर नेमान योगा करपाक जाय, अशें मुख्यमंत्र्यान सांगले.

श्री. व्ही.एम. प्रभूदेसाय हांणी निरोगी जीणेखातीर विद्यार्थ्यांनी नेमान योगा करपाची गरज उक्तायली. योगा केल्ल्यान शरीर लवचिक आनी मजबूत जाता, शक्त वाडटा, श्वसनक्रिया बरी जाता, शरीर निरोगी उरता, ताणतणाव पयस जावन सुख-शांती मेळटा, अशेंय तांणी सांगले.

श्रीमती चंद्रीका पाडगावकर आनी तांच्या पंगडाच्या मार्गदर्शनाखाला मुख्यमंत्री, हेर मानेस्त, शिक्षक, विद्यार्थी आनी नागरीकांनी योगासना आनी प्राणायाम केले.

डॉ. दयानंद राव हांणी कार्यक्रमाचे सुत्रसंचालन केले आनी श्री. महेश वेलेंकर हांणी निमणे उपकार मानले.